

சாராம்சம்: இனிய குழந்தைகளே, நீங்கள் எல்லைகளற்ற உலகின் அதிபதிகள் ஆகுகின்றீர்கள். எவ்வாறு நீங்கள் யோக சக்தியின் மூலம் முழு உலகினதும் இராச்சியத்தைக் கோருகிறீர்கள் என்பது ஓர் அற்புதமே ஆகும்.

கேள்வி: நாடகத்தின் எந்த பந்தனத்தினால் தந்தையும் கட்டுப்பட்டுள்ளார்?

பதில்: பாபா கூறுகிறார்: நான் குழந்தைகளாகிய உங்கள் முன்னிலையில் நேரடியாக வரவேண்டும். நான் இந்த பந்தனத்தினால் கட்டுப்பட்டுள்ளேன். நான் வராவிட்டால், சிக்குப்பட்டுள்ள இழையைச் சிக்கலெடுக்க முடியாது. நான் ஆசீர்வாதங்களைக் கொடுப்பதற்கோ அல்லது உங்கள்மீது கருணைகொள்வதற்கோ வருவதில்லை. நான் மரணித்தவர்களை உயிர்ப்பிப்பதில்லை. நான் உங்களைத் தூய்மையாக்குவதற்கே வருகிறேன்.

பாடல்: உங்களைக் கண்டுகொண்டதால் நான் அனைத்தையும் கண்டுகொண்டேன்.

ஓம் சாந்தி. பாடலின் வார்த்தைகளைக் கேட்கும்பொழுது, குழந்தைகளாகிய உங்களுக்குப் புல்லரிக்க வேண்டும், ஏனெனில் நீங்கள் தந்தையின் முன்னிலையில் நேரடியாக அமர்ந்திருக்கிறீர்கள். உலகில் எத்தனை கல்விமான்கள், பண்டிதர்கள், குருமார்கள் இருப்பினும், ஒவ்வொரு 5000 வருடங்களும் எல்லையற்ற தந்தை வருகிறார் என்பதை அம்மனிதர்களில் எவரும் அறியார்கள். குழந்தைகளாகிய நீங்கள் மாத்திரமே இதை அறிவீர்கள். குழந்தைகள் கூறுகிறார்கள்: நான் எப்படியிருப்பினும், நான் எவ்வாறு இருப்பினும், நான் உங்களுடையவன் ஆவேன். தந்தையும் கூறுகிறார்: நீங்கள் எப்படியிருப்பினும், நீங்கள் எவ்வாறு இருப்பினும், நீங்கள் என்னுடைய குழந்தையாவீர்கள். அவர் ஆத்மாக்கள் அனைவரினதும் தந்தை என்பதை நீங்கள் அறிவீர்கள். அனைவரும் அவரைக் கூவியழைக்கிறார்கள். தந்தை விளங்கப்படுத்துகிறார்: இராவணனின் மிகப்பெரிய நிழல் உள்ளது. தாங்கள் பரமாத்மாவாகிய பரமதந்தை என அழைப்பவரிடமிருந்து ஏன் சந்தோஷத்தை அனுபவம் செய்வதில்லை என எவராலும் புரிந்துகொள்ள முடியாது. அவர்கள் மறந்துவிட்டார்கள். இந்த பாபா மாத்திரமே எங்களுக்கு அந்த ஆஸ்தியைக் கொடுக்கிறார். தந்தையே விளங்கப்படுத்துகிறார்: அத்தகையதோர் இலகுவான விடயத்தை எவராலும் புரிந்துகொள்ள முடியாது! அவரே முழு உலகமும் கூவியழைக்கின்ற அந்த ஒருவர் எனத் தந்தை விளங்கப்படுத்துகிறார். அவர்கள் “ஓ குதா! ஓ இராமா!” எனக் கூவி அழைத்தவாறே தங்கள் சரீரங்களை விட்டு நீங்குகிறார்கள். அதே தந்தையே உங்களுக்குக் கற்பிக்கிறார். இப்பொழுது உங்கள் புத்தி அங்கேயே சென்றுள்ளது. பாபா மிகச்சரியாக முன்னைய கல்பத்தில் செய்ததைப் போலவே, வந்துள்ளார். பாபா ஒவ்வொரு கல்பமும் வந்து, உங்களைத் தூய்மையாக்கி, உங்களைச் சீரழிவிலிருந்து சற்கதிக்குள் அழைத்துச்செல்கிறார். பாடப்பட்டுள்ளது: தூய்மையாக்குபவரான அனைவரினதும் தந்தை. இப்பொழுது குழந்தைகளாகிய நீங்கள் அவர் முன்னிலையில் அமர்ந்திருக்கிறீர்கள். நீங்களே அதியன்பிற்குரிய, இனிமையான குழந்தைகள் ஆவீர்கள். இது பாரத மக்களையே குறிக்கிறது. தந்தை பாரதத்திலேயே பிறப்பெடுக்கிறார். தந்தை கூறுகிறார்: நான் பாரதத்தில் பிறப்பெடுப்பதனால், அவர்கள் மீதே நிச்சயமாக அதிக அன்பு செலுத்தப்பட வேண்டும். அனைவரும் அவரை நினைவுசெய்கிறார்கள். ஒருவர் எச்சமயத்துக்கு உரியவராக இருப்பினும், அவர் தனது சமய ஸ்தாபகரை நினைவுசெய்கிறார். தாங்கள் ஆதிசனாதன தேவிதேவதா தர்மத்துக்கு உரியவர்களாக இருந்தார்கள் என்பதைப் பாரத மக்கள் அறியார்கள். பாரதமே புராதன தேசம் என பாபா விளங்கப்படுத்துகிறார். ஆகவே அவர்கள் வினவுகிறார்கள்: முன்னர் பாரதம் மாத்திரமே இருந்தது எனக் கூறுபவர் யார்? அவர்கள் பல விடயங்களைக் கேள்விப்பட்டுள்ளனர். ஒருவர் ஒரு விடயத்தையும், ஏனையோர் இன்னுமொரு விடயத்தையும் கூறுகிறார்கள். சிலர் வினவுகிறார்கள்: “பரமாத்மாவாகிய சிவனே கீதையைக் கூறியவர் எனக் கூறுபவர் யார்? கிருஷ்ணரும் பரமாத்மாவாக இருந்து, கீதையைக் கூறினார்.” அவர்கள் கூறுகிறார்கள்: கடவுள் சர்வவியாபகர், முழு நாடகமும் அவருடையதே, இவை அனைத்தும் கடவுளின் ரூபங்கள், தனது தெய்வீகச் செயற்பாடுகளைப் புரிவதற்குக் கடவுள் பல ரூபங்களை எடுக்கிறார், கடவுளுக்கு வேண்டியவற்றைக் கடவுளால் செய்யமுடியும். மாயை எவ்வளவு சக்திசாலி என்பதைக் குழந்தைகளாகிய நீங்கள் இப்பொழுது புரிந்துகொள்கிறீர்கள்! இன்று, அவர்கள் கூறுகிறார்கள்: பாபா, நான் நிச்சயமாக ஆஸ்தியைக் கோரி, ஒரு சாதாரண மனிதனிலிருந்து நாராயணனாக ஆகவேன். நாளை அவர்கள் இங்கேயிருக்கமாட்டார்கள். எவ்வாறு பலர் பாபாவை விட்டு விலகிச் சென்றுவிட்டார்கள் என்பதை நீங்கள் அறிவீர்கள். அவர்கள் மம்மாவைக் காரில் அழைத்துச் செல்வது வழக்கமாகும். அவர்கள் இப்பொழுது இங்கே இல்லை. அத்தகைய சிறந்தவர்களும் கூட மாயையின் சகவாசத்தினுள் பிரவேசித்து, அடிமட்டத்திற்கு வீழ்ந்துவிட்டார்கள். முன்னைய கல்பத்தில் புரிந்துகொண்டவர்கள் மீண்டும் புரிந்துகொள்வார்கள். இன்றைய நாட்களில் உலகில் என்ன இருக்கிறது எனப் பாருங்கள்! குழந்தைகளாகிய நீங்கள் என்னவாக ஆகுகிறீர்கள் எனப் பாருங்கள்! நீங்கள் பாடலைக் கேட்டீர்கள். பாடப்பட்டுள்ளது: நாங்கள் முழு உலகினதும் அதிபதிகள் ஆகுகின்ற அத்தகையதோர் ஆஸ்தியைக் கோருகிறோம். அங்கு எல்லைக்குட்பட்டது எதுவும் கிடையாது, ஆனால் இங்கோ எங்கும் எல்லைகள் உள்ளன. அவர்கள் கூறுகிறார்கள்: எங்கள் ஆகாய எல்லைக்குள் உங்கள் ஆகாய விமானங்கள் பிரவேசித்தால், நாங்கள் அவற்றைச் சுட்டு வீழ்த்துவோம். அங்கு எல்லைக்குட்பட்ட எதுவும் கிடையாது. இப்பாடல் பாடப்பட்டுள்ளது, ஆனால் எவரும் அதன் அர்த்தத்தைப் புரிந்துகொள்வதில்லை. நீங்கள் உண்மையிலேயே பாபாவால் மீண்டும் ஒருமுறை உலகின் அதிபதிகள் ஆக்கப்படுகிறீர்கள் என்பதைப் புரிந்துகொள்கிறீர்கள். நீங்கள் 84 பிறவிகளின் சக்கரத்தைப் பல தடவைகள் சுற்றி வந்துள்ளீர்கள். நீங்கள் ஒரு குறுகிய காலத்துக்கே துன்பத்தை அனுபவம் செய்துள்ளீர்கள், ஆனால் பெருமளவு சந்தோஷத்தை அனுபவம் செய்தீர்கள், இதனாலேயே பாபா கூறுகிறார்: நான் குழந்தைகளாகிய

உங்களுக்கு எல்லையற்ற சந்தோஷத்தைக் கொடுக்கிறேன். இப்பொழுது, மாயையினால் தோற்கடிக்கப்பட்டவர்கள் ஆகாதீர்கள்! தந்தைக்குப் பல குழந்தைகள் உள்ளனர். அனைவரும் ஒரேயளவு தகுதிவாய்ந்தவர்களாக இருக்க முடியாது. ஒருவருக்கு ஐந்து முதல் ஏழு வரையான குழந்தைகள் இருந்து, அவர்களில் ஓரிருவர் தகுதியற்றவர்களாக இருக்கும்பொழுது, அவர்கள் அவருடைய தலையைப் பாழாக்கிவிடுவார்கள். அவர்கள் நூறாயிரக்கணக்கான அல்லது மில்லியன் ரூபாய்களை வீணாகச் செலவழித்துவிடுவார்கள். தந்தை முழுமையாகவே ஒரு தர்மாத்மாவாக இருப்பார், ஆனால் மகனுடைய கணக்கிலோ எதுவும் (பைசா அற்ற) இருக்க மாட்டாது. பாபா அத்தகைய உதாரணங்கள் பலவற்றைப் பார்த்துள்ளார். உலக மக்கள் அனைவரும் எல்லையற்ற தந்தையின் குழந்தைகளே என்பதைக் குழந்தைகளாகிய நீங்கள் அறிவீர்கள். தந்தை கூறுகிறார்: இந்த பாரதம் எனது பிறப்பிடமாகும். அனைவரும் தமது சொந்த நாட்டை மதிக்கிறார்கள். அவர்கள் இன்னுமொரு நாட்டில் தங்கள் சரீரங்களை விட்டு நீங்கினால், அவர்கள் திரும்பவும் தங்கள் சொந்த நாட்டுக்குக் கொண்டுவரப்படுகிறார்கள். தந்தை பாரதத்தில் வருகிறார். அவர் பாரத மக்களாகிய உங்களுக்கு மீண்டும் ஒருமுறை உங்களுடைய எல்லையற்ற ஆஸ்தியைக் கொடுக்கிறார். நீங்கள் மீண்டும் ஒருமுறை உலக அதிபதிகளாக, தேவர்களாக ஆகுகிறீர்கள் எனக் குழந்தைகளாகிய நீங்கள் கூறுகிறீர்கள். நீங்கள் அந்த அதிபதிகளாக இருந்தீர்கள். நீங்கள் முன்னர் இருந்ததிலிருந்து இப்பொழுது உங்கள் நிலைமை என்னவாகியுள்ளது எனப் பாருங்கள்! 84 மறுபிறவிகளை எடுக்கும்பொழுது, உங்கள் நிலைமை இவ்வாறு ஆகிவிட்டது. நாடகம் புரிந்துகொள்ளப்பட வேண்டும். இது வெற்றி, தோல்விகளைக் கொண்ட நாடகம் என அழைக்கப்படுகிறது. இது பாரதத்தைப் பற்றியதொரு நாடகமாகும், அதில் உங்களுக்குப் பாகங்கள் உள்ளன. நாடகத்தில் பிராமணர்களாகிய உங்களுக்கே அனைத்திலும் அதிமேன்மையான பாகங்கள் உள்ளன. நீங்கள் முழு உலகினதும் அதிபதிகள் ஆகுகிறீர்கள். நீங்கள் பெருமளவு சந்தோஷத்தை அனுபவம் செய்கிறீர்கள். வேறு எவராலும் உங்களைப் போன்று அதிகளவு சந்தோஷத்தை அனுபவம் செய்ய முடியாது. அதன் பெயரே சுவர்க்கம் ஆகும். இது நரகமாகும். இங்குள்ள சந்தோஷம் ஒரு காக்கையின் எச்சத்தைப் போன்றதாகும்! இன்று, அவர்கள் பல்கோடஸ்வர்கள், ஆனால் அவர்கள் தங்களுடைய மறுபிறவியில் என்னவாக ஆகக்கூடும் என்பது உங்களுக்குத் தெரியாது. இது பாவாத்மாக்களின் உலகமாகும். சத்தியயுகமே புண்ணியாத்மாக்களின் உலகமாகும். நீங்கள் புண்ணியாத்மாக்கள் ஆகுவதனால், ஒருபொழுதும் எப்பாவத்தையும் செய்யக்கூடாது. எப்பொழுதும் பாபாவுடன் மிகவும் ஒளிவுமறைவின்றி இருங்கள். தந்தை கூறுகிறார்: துவாபர யுகத்திலிருந்து, என்னுடன் எப்பொழுதும் தர்மராஜ் இருக்கிறார். சத்திய, திரேதா யுகங்களில் என்னுடன் தர்மராஜ் இருப்பதில்லை. துவாபர யுகத்திலிருந்து நீங்கள் என்பெயரில் தானம் செய்து வருகிறீர்கள். அவர்கள் கடவுளின் பெயரில் அர்ப்பணம் செய்வதைப் பற்றிப் பேசுகிறார்கள். கீதையில் கிருஷ்ணரின் பெயரைப் புகுத்தியதனால், அவர்கள் கிருஷ்ணருக்குச் சமர்ப்பணம் செய்வதாக எழுதிவிட்டார்கள். ஒரு தந்தை மாத்திரமே பிரதிபலனைக் கொடுக்கிறார். இதனாலேயே அவர்கள் கிருஷ்ணருக்கு அர்ப்பணம் செய்வதாகக் கூறுவது தவறாகும். நீங்கள் கடவுளுக்கு அர்ப்பணிப்பதாகக் கூறுவதே சரியானதாகும். தாங்கள் ஸ்ரீ கணேசருக்கு அர்ப்பணம் செய்வதாகக் கூறுவதனால் எதுவும் பெறப்பட மாட்டாது. எவ்வாறாயினும், நான் அனைவருக்கும் அவர்களின் பக்தியின் பிரதிபலனைக் கொடுத்து வருகிறேன். எவரும் என்னை அறியார். இப்பொழுது, நீங்கள் அனைத்தையும் சிவபாபாவுக்கு அர்ப்பணிக்கிறீர்கள் என்பதைக் குழந்தைகளாகிய நீங்கள் மாத்திரமே அறிவீர்கள். பாபாவும் கூறுகிறார்: நான் உங்களுக்கு உங்கள் 21 பிறவிகளுக்கான ஆஸ்தியை கொடுக்க வந்துள்ளேன். இப்பொழுது கீழிறங்கும் ஸ்திதியாகும். இராவண இராச்சியத்தில் தான தர்மங்கள் செய்பவர்கள், பாவாத்மாக்களுக்கு மாத்திரமே கொடுக்கிறார்கள். கலைகள் தொடர்ந்தும் குறைவடைகின்றன. அவர்கள் ஏதோவொன்றைப் பெற்றாலும், அது தற்காலிகமானதேயாகும். இப்பொழுது நீங்கள் 21 பிறவிகளுக்குப் பெறுகிறீர்கள். அது இராம இராச்சியம் என அழைக்கப்படுகிறது. அது கடவுளின் இராச்சியம் என உங்களால் கூறமுடியாது. அது தேவர்களின் இராச்சியமாகும். தந்தை கூறுகிறார்: நான் ஓர் இராச்சியத்தை ஆட்சிசெய்வதில்லை. உங்களுடைய ஆதிசனாதன தேவிதேவதா தர்மம் இப்பொழுது மறைந்துவிட்டது. இப்பொழுது அது மீண்டும் ஒருமுறை ஸ்தாபிக்கப்படுகிறது. தந்தை நன்மையளிப்பவர் ஆவார். அவர் உண்மையான பாபா என அழைக்கப்படுகிறார். அவர் உங்களுக்குத் தன்னைப் பற்றியதும், படைப்பின் ஆரம்பம், மத்தி, இறுதியினதும் உண்மை ஞானத்தைக் கொடுக்கிறார். பாபா உங்களுக்கு எல்லையற்ற வரலாற்றையும், புவியியலையும் கூறுகிறார். வருமானம் மிகவும் அதிகமானதாகும்! நீங்கள் பூகோள ஆட்சியாளர்கள் ஆகுகிறீர்கள். அவர்கள் ஒரு வன்முறைச் சக்கரத்தைக் காண்பித்துள்ளார்கள். உண்மையில், இது ஞானச் சக்கரமாகும். எவ்வாறாயினும், இந்த ஞானம் பின்னர் மறைந்துவிடுகிறது. இது உங்களுடைய பிரதான படமாகும். ஒருபுறத்தில் திரிமூர்த்தியும், மறுபுறத்தில் விருட்சத்தினதும், சக்கரத்தினதும் படங்களும் உள்ளன. பாபா விளங்கப்படுத்தியுள்ளார்: சக்கரத்தின் கால எல்லை நூறாயிரக்கணக்கான வருடங்கள் என அவர்கள் எழுதியுள்ளார்கள். அனைத்தும் முழுமையாகவே சிக்குப்பட்டுள்ளது. தந்தையைத் தவிர எவராலும் அதைச் சிக்கலெடுக்க முடியாது. தந்தையே உங்கள் முன்னிலையில் நேரடியாக வந்துவிட்டார். அவர் கூறுகிறார்: நாடகத்துக்கேற்ப, நான் வரவேண்டும். நான் நாடகத்திற்குக் கட்டுப்பட்டுள்ளேன். நான் வராமலிருப்பது சாத்தியமல்ல. நான் வந்து மரணித்தவர்களை உயிர்ப்பிக்கின்றேன் அல்லது நான் ஒருவரை அவருடைய நோயிலிருந்து விடுவிக்கிறேன் என்பதல்ல. பல குழந்தைகள் கூறுகிறார்கள்: பாபா, என் மீது கருணை கொள்ளுங்கள்! எவ்வாறாயினும், இங்கு கருணை போன்றவற்றிற்கான கேள்வியே கிடையாது. நான் வந்து உங்களை ஆசீர்வதிப்பதனால், உங்களுக்கு ஓர் இழப்பு ஏற்படாது என்பதற்காக நீங்கள் என்னைக் கூவியழைக்கவில்லை. நீங்கள் கூவியழைக்கிறீர்கள்: ஓ தூய்மையாக்குபவரே, வாருங்கள்! துன்பத்தை

அகற்றி, சந்தோஷத்தை அருள்பவரே, வாருங்கள்! வைத்தியர்கள்கூட சரீரத்தின் வேதனையை அகற்றுபவர்கள் ஆவார்கள். இதற்காகவா நான் வருகிறேன்? நீங்கள் கூறுகிறீர்கள்: எங்களைச் சவர்க்கமாகிய புதிய உலகின் அதிபதிகளாக்கி, எங்களுக்கு அமைதியைக் கொடுங்கள்! நீங்கள் கூறுவதில்லை: வந்து என்னை என்னுடைய நோயிலிருந்து விடுவியுங்கள்! எவராலும் சதா காலத்துக்கும் அமைதியை அல்லது முக்தியைப் பெற முடியாது. அவர்கள் தமது பாகங்களை நடித்தாக வேண்டும். தாமதமாக வருபவர்கள் அதிகளவு அமைதியைப் பெறுகிறார்கள்! இப்பொழுதும், ஆத்மாக்கள் தொடர்ந்தும் கீழிறங்கி வருகிறார்கள். அவர்கள் அந்தளவு காலத்துக்கு அமைதி தாமத்தில் தங்கியிருக்கிறார்கள். நாடகத்துக்கேற்ப, அது தங்கள் பாகத்தில் உள்ளவர்கள் வருவார்கள். எவருடைய பாகமும் மாற்றப்பட முடியாது. பாபா விளங்கப்படுத்துகிறார்: இறுதியில் கீழிறங்கி வருகின்ற பல ஆத்மாக்கள் அமைதி தாமத்தில் வசிக்கின்றார்கள். இந்நாடகம் நிச்சயிக்கப்பட்டுள்ளது. இறுதியில் வரவுள்ளவர்கள் இறுதியிலேயே வருவார்கள். இவ்விருட்சம் உருவாக்கப்பட்டுள்ளது. உருவாக்கப்பட்டுள்ள படங்கள் அனைத்தையும் நீங்கள் விளங்கப்படுத்த வேண்டும். மிகச்சரியாக, முன்னைய கல்பத்தில் உருவாக்கப்பட்டதைப் போன்றே, பல படங்கள் தொடர்ந்தும் உருவாக்கப்படும். 84 பிறவிகளின் விபரங்கள் விருட்சப் படத்தில் உள்ளன. நாடகம் சக்கரத்தின் படத்திலும் இருக்கிறது. இப்பொழுது ஏணிப் படம் உருவாக்கப்பட்டுள்ளது. மனிதர்கள் எதையும் புரிந்துகொள்வதில்லை. அது அவர்கள் முழு முட்டாள்களாக (புத்துக்கள்) இருப்பதைப் போன்றதாகும். ஞானக்கடலும், அமைதிக்கடலுமான, பரமாத்மா பரமதந்தை, இச்சரீரத்தினுடாக உங்களுக்குக் கற்பிக்கிறார் என்பது குழந்தைகளாகிய உங்களின் புத்தியில் இப்பொழுது உள்ளது. தந்தை கூறுகிறார்: நான் முதலாவதாக உலகின் அதிபதி ஆகுபவரில் பிரவேசிக்கிறேன். நீங்கள் உண்மையில் பிரம்மாவின்னாடாக பிராமணர்கள் ஆகுகிறீர்கள் என்பதை அறிவீர்கள். கீதையில் இவ்விடயங்கள் குறிப்பிடப்படவில்லை. தந்தை கூறுகிறார்: இவர் நாராயணனை வழிபடுவது வழக்கமாகும். அவர் புகையிரதத்தில் பிரயாணிக்கும்பொழுதுகூட, கீதையைக் கற்பார். அவர் சமயத்தில் ஈடுபட்டுள்ள மகாத்மா என மக்கள் எண்ணினார்கள். இப்பொழுது, அவர் இவ்விடயங்கள் அனைத்தையும் மறந்துவிடுகிறார். எவ்வாறாயினும், அவர் கீதை போன்றவற்றைக் கற்றுள்ளார். பாபா கூறுகிறார்: நான் அனைத்தையும் அறிவேன். நீங்கள் யார் முன்னிலையில் அமர்ந்திருக்கிறீர்கள் எனச் சிந்தியுங்கள்! அவரினுடாகவே நீங்கள் உலக அதிபதிகள் ஆகுகிறீர்கள். ஆகவே பின்னர், நீங்கள் ஏன் திரும்பத் திரும்ப அவரை மறந்துவிடுகிறீர்கள்? தந்தை கூறுகிறார்: நான் உங்களுக்கு ஒரு நாளில் 16 மணித்தியாலங்கள் ஓய்வைக் கொடுக்கிறேன். எவ்வாறாயினும், எஞ்சிய நேரத்துக்கு நீங்கள் சேவை செய்யவேண்டும். நீங்கள் உங்களுக்குச் சேவை செய்யும்பொழுது, உலகத்துக்குச் சேவை செய்கிறீர்கள் என அர்த்தமாகும். செயல்களைச் செய்யும்பொழுது, குறைந்தபட்சம் எட்டு மணித்தியாலங்களுக்குத் தந்தையை நினைவுசெய்கின்ற, அத்தகைய முயற்சியைச் செய்யுங்கள். இப்பொழுது நாள் முழுவதிலும் எட்டு மணித்தியாலங்களுக்குக்கூட தந்தையை நினைவுசெய்வதற்கு உங்களால் இயலாதுள்ளது. உங்களுக்கு அந்த ஸ்திதி உள்ளபொழுது, நீங்கள் பெருமளவு சேவையைச் செய்கிறீர்கள் என்பது புரிந்துகொள்ளப்படும். நீங்கள் பெருமளவு சேவை செய்வதாக எண்ண வேண்டாம். சிலர் மிகவும் சிறப்பாக, முதந்தரமான சொற்பொழிவுகளை ஆற்றுகிறார்கள், ஆனால் அவர்கள் முற்றாகவே யோகம் செய்வதில்லை. நினைவு யாத்திரையே பிரதான விடயமாகும். தந்தை கூறுகிறார்: உங்கள் தலைமீது பெரும் பாவச்சுமை உள்ளது. ஆகவே, அதிகாலையில் எழுந்திருந்து தந்தையை நினைவுசெய்யுங்கள்! அதிகாலை இரண்டு மணிக்கும் ஐந்து மணிக்கும் இடையில் குழல் முதந்தரமானதாக இருக்கிறது. இரவில் ஆத்மா ஆத்ம உணர்வுடையவர் ஆகுகிறார், இது உறக்கம் என அழைக்கப்படுகிறது. அதனாலேயே தந்தை கூறுகிறார்: இயன்றவரை தந்தையை நினைவுசெய்யுங்கள். இப்பொழுது தந்தை கூறுகிறார்: மன்மனாபவ! இதுவே ஏறும் ஸ்திதிக்கான மந்திரமாகும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. தந்தையுடன் ஒளிவுமறைவின்றியும் நேர்மையாகவும் இருங்கள். நீங்கள் நன்மைபயக்கும் தந்தையின் குழந்தைகள், ஆகவே நீங்கள் அனைவருக்கும் நன்மைபயக்க வேண்டும். தகுதிவாய்ந்தவர்கள் ஆகங்கள்!
2. செயல்களைச் செய்யும்பொழுது, நிச்சயமாகக் குறைந்தபட்சம் எட்டு மணித்தியால நினைவைக் கொண்டிருங்கள். நினைவு யாத்திரையே பிரதான விடயமாகும். இதன் மூலமாகவே பாவச்சுமை அகற்றப்படும்.

ஆசீர்வாதம்: நீங்கள் அமிர்தவேளையின் முக்கியத்துவத்தைப் புரிந்துகொண்டு, அந்நேரத்தை மிகச் சரியாகப் பயன்படுத்துவதன் மூலம் எப்பொழுதும் சக்தி நிறைந்தவர்களாக இருப்பீர்களாக.

14/04/16

காலை முரளி

ஓம் சாந்தி

பாப்தாதா

மதுவனம்

உங்களைச் சக்திநிறைந்தவர்கள் ஆக்குவதற்கு, தினமும் அமிர்தவேளையில் உங்களுடைய சரீரத்தாலும், மனதாலும் சுற்றுலாச் செல்லுங்கள். அமிர்தவேளையில் நேரத்தின் உதவியையும், புத்தியின் சதோபிரதான் ஸ்திதியையும் நீங்கள் கொண்டிருப்பதைப் போன்றே, அத்தகைய ஆசீர்வதிக்கப்பட்ட நேரத்தில் மனதின் ஸ்திதியும் அதி சக்திவாய்ந்ததாக இருக்கவேண்டும். சக்திவாய்ந்த ஸ்திதி என்றால், தந்தையைப் போன்று விதை ஸ்திதியில் இருப்பதாகும். உங்களுடைய சாதாரண ஸ்திதி மூலம் நீங்கள் தொடர்ந்தும் செயல்களைச் செய்யலாம், ஆனால் ஆசீர்வாதங்களுக்கான நேரத்தை மிகச் சரியாகப் பயன்படுத்துங்கள், அப்பொழுதே உங்களுடைய பலவீனங்கள் முடிவடையும்.

சுலோகம்:

புற ஆதிக்கத்தின்கீழ் இருக்கும் பலவீனமான ஆத்மாக்களை உங்களுடைய சகல சக்திகளும் என்ற பொக்கிஷத்தினால் சக்திசாலிகள் ஆக்குங்கள்.

ஓம் சாந்தி